



MALTA

**QORTI CIVILI  
PRIM' AWLA**

**ONOR. IMHALLEF  
DAVID SCICLUNA**

Seduta ta' l-10 ta' Marzu, 2006

Citazzjoni Numru. 1421/1992/1

**Giuseppi Sciortino, Caterina mart Giuliano Gatt u  
Filippa mart Anthony Farrugia, assistiti mir-rispettivi  
zwieghom bhala kapijiet tal-komunjoni tal-akkwisti u  
amministraturi tal-beni parafernali ta' marthom**

**vs.**

**Alfred Sciortino**

Il-Qorti,

Rat ic-citazzjoni pprezentata fl-10 ta' Dicembru 1992 li permezz taghha l-atturi wara li ppremettew:

Illi b'kuntratt tal-31 ta' Dicembru 1988 missierhom Francesco Saverio Sciortino, illum mejjet, ittrasferixxa b'titolu ta' tpartit lill-konvenut l-ghalqa tal-Hrieri limiti ta' Haz-Zebbug tal-kejl circa tlett elef tliet mija u sitta u erbghin punt tnejn metri kwadri (3364.2 m.k.) u dan ma'

Kopja Informali ta' Sentenza

ghodda tar-raba' mhux identifikata stmata mitejn lira Maltija (Lm200);

Illi l-kuntratt ta' tpartit hekk maghmul bejn il-kontraenti kien wiehed simulate tant li kemm il-valur tal-ghalqa kien wiehed fittizju u irreali u l-ghodda meritu tat-tpartit kienu ga` jappartjenu lill-missier;

Talbu li din il-Qorti:

(1) Tiddikjara u tiddeciedi illi l-kuntratt ta' tpartit tal-31 ta' Dicembru 1988 in atti Nutar Dottor Antoine Agius kien fittizju u b'hekk simulat; u

(2) Konsegwentement tiddikjara illi l-imsemmi att huwa null u bla effett.

Bl-ispejjez, komprizi dawk tal-ittri legal ital-1 ta' April, 1992, 11 ta' Mejju 1992, 31 ta' Lulju 1992 u 23 ta' Settembru 1992 kontra l-konvenut ingunt ghas-subizzjoni;

Rat in-nota ta' eccezzjonijiet tal-konvenut fejn qal:

(1) Preliminarjament, il-preskrizzjoni ta' sentejn a tenur tal-artikolu 1222 tal-Kodici Civili (Kap. 16);

(2) In-nullita` tac-citazzjoni stante li t-tieni talba tinsab priva minn kawzali billi l-allegata simulazzjoni qatt ma setghet twassal ghan-nullita`;

(3) Fil-meritu, li ma kien hemm ebda simulazzjoni u l-kuntratt huwa validu u, anke jekk kemm-il darba dak li gie allegat fic-citazzjoni kellu jigi pruvat, is-simulazzjoni kienet tkun wahda relattiva u l-att in kwistjoni kien ikun jammonta ghal donazzjoni u ghalhekk jibqa' validu;

(4) Salvi eccezzjonijiet ulterjuri;

Rat is-sentenza preliminari tat-12 ta' Novembru 1993 li permezz taghha giet michuda l-eccezzjoni preliminari tal-preskrizzjoni opposta mill-konvenut bl-ispejjez kontra tieghu;

## Kopja Informali ta' Sentenza

Rat id-digriet tat-12 ta' Novembru 1993 fejn gie nominat l-Avukat Dottor Mark Chetcuti bhala perit legali, bl-assistenza ta' l-A.I.C. Joseph Huntingford bhala perit tekniku, biex ifittex u jirrelata dwar il-fondatezza tad-domandi attrici, wara li jiehu konjizzjoni ta' l-eccezzjonijiet, u jaghmel l-osservazzjonijiet kollha li ghandhom x'jaqsmu mal-kaz;

Rat id-digriet tas-7 ta' Novembru 1994 li permezz tieghu, wara nota tal-perit legali ta' l-1 ta' Novembru 1994 fejn informa lill-Qorti li l-perit tekniku kien miet fil-mori tal-kawza, gie sostitwit ghalih l-A.I.C. David Pace;

Rat il-verbal tas-7 ta' Novembru 1994 fejn id-difensuri tal-partijiet iddikjaraw li jaccettaw ir-relazzjoni ta' l-A.I.C. Joseph Huntingford bhala mahlufa;

Rat ir-relazzjoni ta' l-A.I.C. Joseph Huntingford;

Rat in-nota tal-konvenut tat-23 ta' Novembru 1994 li permezz taghha talab in-nomina ta' periti addizzjonali;

Rat in-nota ta' eccezzjonijiet ulterjuri tal-konvenut ipprezentat fid-9 ta' Jannar 1995 fejn qal illi l-atturi, bhala accettanti l-wirt tal-mejjet missierhom Saverio Sciortino, ma ghandhomx interess mehtieg biex jintavolaw l-azzjoni prezenti billi anke jekk l-imsemmi kuntratt huwa simulat u jammonta ghal donazzjoni tali simulazzjoni hija relattiva u mhux assoluta u ma twassalx ghan-nullita` ta' l-att in kwistjoni;

Rat id-digriet tad-9 ta' Jannar 1995 li permezz tieghu gew nominati bhala periti addizzjonali l-A.I.C. David Pace, l-A.I.C. Rene` Buttigieg u l-A.I.C. Albert Fenech;

Rat id-digriet tat-2 ta' Mejju 1995 fejn, fuq talba tal-konvenut permezz ta' rikors ipprezentat fit-22 ta' Marzu 1995, gie sospiz l-inkarigu tal-periti addizzjonali;

Rat id-digriet tat-12 ta' April 1996 fejn gie revokat *contrario imperio* d-digriet tas-7 ta' Novembru 1994 li

Kopja Informali ta' Sentenza

permezz tieghu kien gie nominat l-A.I.C. David Pace bhala perit tekniku biex jassisti lill-perit legali;

Rat ir-relazzjoni tal-perit legali debitament mahlufa;

Rat il-verbali kollha tax-xiehda u d-dokumenti esibiti;

Rat in-noti ta' osservazzjonijiet tal-partijiet;

Rat l-atti l-ohra tal-kawza;

Semghet it-trattazzjoni;

Ikkunsidrat:

Mill-provi jirrizulta li Francesco Sciortino, missier il-kontendenti, li miet fil-5 ta' Frar 1990, kellu fost il-proprjeta` immobiljarja tieghu raba' msejha "Tal-Hrieri". Wara l-mewt tieghu, l-A.I.C. M'Angelo Refalo gie nkarigat biex jaghmel stima tal-proprjeta` kollha, inkluza l-art "Tal-Hrieri" li tirrizulta maghmula minn erba' porzjonijiet distinti li flimkien jaghmlu xi ghaxart itmiem. Fit-testament tieghu tat-28 ta' Ottubru 1987 fl-atti tan-Nutar Joseph Henry Saydon, Francesco Sciortino halla lill-konvenut b'titolu ta' legat tomna u nofs minn din ir-raba' li kellha tigi maghzula minnu. L-erba' ahwa Sciortino gew innominati eredi universali tieghu u ghalhekk il-bqija ta' din l-art trid tinqasam bejniethom. Il-kontendenti jaqblu li l-parti tar-raba' li fuqha hemm il-kawza hi indikata bhala porzjon numru erbgħa fl-istima tal-Perit Refalo u illi kienet imqabbla lir-ragel ta' l-attrici Katie Gatt, cioe` Giljan Gatt, minn Francesco Sciortino. Din il-porzjoni giet apparentement trasferita minn Francesco Sciortino lill-konvenut permezz ta' kuntratt li sar fil-31 ta' Dicembru 1988 (a fol. 6) fl-atti tan-Nutar Dottor Antoine Agius b'titolu ta' tpartit ma' ghodda appartenenti lill-konvenut b'valur ta' mitejn lira (Lm200).

Il-konvenut xehed li l-art tpartet ma' ghodda, li l-ghodda kienet tikkonsisti f'mutur tal-hart u ghodda bhal zappun, srieraq, mqassijiet u anke mutur ta' l-ilma. Qal li parti mill-ghodda m'ghadhiex għandu ghax il-mutur tal-hart waqaf

jahdem u partu ma' iehor. Mistoqsi jekk missieru tahx l-ghodda qal illi hutu riedu parti mill-ghodda wara li kien sar il-kuntratt u missieru qabad u tah il-mutur tal-hart u l-mutur ta' l-ilma. L-ghodda l-ohra kien tahielu wkoll. Dan kien ghall-habta tal-Milied 1989 qabel ma mar l-Isptar. Qal li martu u hu kienu ilhom iduru b'missierhom xi tliet snin.

L-atturi xehdu illi l-ewwel darba li saru jafu b'dan il-kuntratt kien xi ffit xhur wara l-mewt ta' missierhom meta marru ghand in-Nutar Laferla Saliba dwar id-denunzja ghax qabbadha l-konvenut. Ma nghatawx kopja tieghu izda gabu kopja ffit wara. Il-konvenut jammetti li hu qatt ma qal xejn lill-kontendenti ghax missieru ma riedx li l-konvenut ma jaccettax aktar il-qbiela. Katie Gatt, l-armla ta' Giljan, xehdet li hi baqghet thallas il-qbiela sal-mewt lil missierha.

Fid-29 ta' Awissu 1991 il-konvenut ipprezenta u ffirmat d-denunzja ta' successjoni ta' missieru minghajr ma ssemmiet l-art mertu ta' din il-kawza ghalkemm diga` kien hemm dizgwid fuqha bejn il-partijiet. Fil-fatt Katie Gatt xehdet illi fuq parir ta' l-avukat u bi qbil bejn l-avukati qabbdu lill-Perit Refalo sabiex jaghmel stima inkluz ta' l-art in kwistjoni,

Jirrizulta wkoll illi wara l-mewt ta' Francesco Sciortino, il-partijiet dahlu fil-pussess u ddividew materjalment parti mill-assi ereditarju konsistenti fil-legatii mhollja fit-testment ta' missierhom, u dan ghalkemm ma kienx hemm qbil dwar l-art mertu tal-kawza. L-attur Guzi Sciortino in effetti xehed illi hu dahal fil-pussess tal-legat tal-parti tad-dar imhollja lil xi xhur wara l-mewt ta' missieru. Anthony Farrugia, ir-ragel ta' Filippa Sciortino, xehed illi l-gardina 36 Hali Street, thalliet lil martu u hu beda jiehu hsiebha f'isem martu wara l-mewt ta' missier il-mara. Kien fiha xi tletin sagra tal-frott u l-frott bdew jehduh huma; biddel anke l-bieb tal-gardina. Katie Gatt xedet illi l-fond 14/15 Muxi Street mess lilha u wara l-mewt ta' missierha waqfet thallas il-kera li qabel kienet thallas. Hemm ukoll korrispondenza tal-avukat ta' l-atturi dwar il-wirt tal-missier u b'mod partikolari ittra tal-11 ta' Marzu 1992 fejn hemm dikjarat li sar il-qsim materjali tal-legati mhollja bl-artikolu 8 tat-testment ta' Francesco Sciortino pero` kien ghadu

ma sar xejn dwar il-bqija tal-wirt, fosthom il-beni immobiljari inkluz l-art mertu tal-kawza.

Issa, permezz ta' din il-kawza l-atturi qeghdin jippruvaw jiddefendu d-dominju taghhom fuq dik il-parti tal-wirt ta' missierhom li jsostnu li giet mghoddija lill-konvenut permezz ta' att simulat u b'hekk gew ingustament privi mis-sehem taghhom li jippretendu li ghandhom bhala werrieta ta' Francesco Sciortino. L-atturi qeghdin jitolbu li l-kuntratt in kwistjoni jigi dikjarat null sabiex b'hekk l-art imsemmija f'dak il-kuntratt tirriverti fl-assi ereditarju ta' missierhom.

Il-konvenut jirribatti fid-dikjarazzjoni guramentata tieghu annessa man-nota ta' eccezzjonijiet li l-permuta kienet wahda reali u l-valur moghti lill-ghalqa u lill-ghodda bl-ebda mod ma jista' jinfluwixxi fuq il-validita` ta' l-istess kuntratt. Izid ikompli jghid illi anke jekk wiehed, "ghall-grazzja ta' l-argument" kellu jaccetta li l-valur huwa baxx semmai wiehed jista' biss jghid li l-kuntratt in kwistjoni kien affett minn simulazzjoni relattiva u mhux assoluta u kien jammonta ghal donazzjoni. Jghid ukoll li l-ghodda in kwistjoni kienet verament tal-konvenut fid-data tal-kuntratt.

Il-perit legali, fid-dawl tal-provi kollha migbura, ghamel is-segwenti konsiderazzjonijiet:

"Id-differenza bejn simulazzjoni assoluta u simulazzjoni relattiva hi illi fl-ewwel kaz ma jkunx hemm kuntratt veru u fit-tieni illi jkun hemm kuntratt izda differenti minn dak apparenti.

Kif intqal fil-kawza **Joseph Vassallo vs Carmelo Vassallo et** deciza fit-28 ta' Frar 1995 Vol. XXXVII (Pg. 791) il-parametri biex tigi pruvata is-simulazzjoni huma stretti u rigoruzi. Dawn il-parametri huma definiti hekk f'din is-sentenza.

"Is-simulazzjoni hija forma ta' frodi, u min jallegaha ghandu jgib prova konkludenti u perswassiva tas-simulazzjoni."

“Din il-prova tista ssir bi kwalunkwe mezz permess bil-ligi anke permezz ta' xhieda. Izda dan il-principju li l-prova tas-simulazzjoni trid tkun konkludenti u perswassiva, ghandu jigi applikat b'rigur akbar meta jigi impunjat att pubbliku.”

“Fuq kollox imbaghad ghandha tirrizulta b'mod inekwivokabbli l-*causa* simulandi, b'mod li jekk il-prova ma tirnaxxix, l-impunjazjoni taqa.”

“Ix-xhieda ta' l-attur li jallega s-simulazzjoni ghandha fiha nfisha tigi mehuda bl-akbar cirkospezzjoni meta l-azzjoni tigi proposta wara l-mewt tal-persuna li l-attur jallega li riedet l-att simulat.”

“Biex ikun hemm simulazzjoni jrid ikun hemm ix-xjenza tal-partijiet kollha li jridu joholqu l-att simulat.”

Kif intqal imbaghad fil-kawza *Giovanna Cachia vs Assuero Gauci* (App. Civ. 23.10.1987) is-simulazzjoni tista tirrizulta minn att ta' provi izda anki minn fatt wiehed lampanti li ma thallix dubbju dwar l-ezistenza tas-simulazzjoni.

Inoltre ghalkemm wiehed irid jimxi b'kawtela fejn hemm att pubbliku, izda minn naha 'l ohra lanqas ma jista jinghad li ma jistax jingieb ebda prova kont dak miktub f'att pubbliku (*John Abela et vs Giovanna Abela et* App. Civ. 9 ta' Frar 1971).

Dawn il-parametri ghalkemm rigoruzi gew pruvati f'din il-kawza. Il-konvenut ma jammettix ebda liberalita da parti ta' missieru lejha. Pero' zewg fatturi fl-att innifsu juru dan. L-ewwel nett il-valur indikat fil-kuntratt tal-premuta ta' Lm200 hu esageratament baxx. L-art in kwistjoni li rceva l-konvenut hi stmata LM1600 mill-perit mqabbad mill-atturi biex jistma l-proprjeta kollha fil-wirt u l-perit Joseph Huntingford mqabbad mill-Qorti biex jistma l-art stmaha Lm6000. Inoltre hu dubbju ferm kemm fil-fatt il-konvenut partat ghodda tar-raba bl-istess valur ma missieru. Jirrizulta illi missieru kien ilu xi snin li waqaf jahdem l-artijiet li kellu u ghalhekk ma kellux bzonn ta' ghodda. Inoltre l-konvenut jixhed illi l-ghodda konsistenti f'affarijiet

zghar tal-gnien tahomlu missieru iktar minn sena wara l-kuntratt.

Bla dubbju l-partijiet f'dak il-kuntratt kienu jafu x'qed jaghmlu. Missier il-kontendenti kien ilu jghix mal-konvenut u martu xi snin, prova li mhix kontradetta fl-atti u Francesco Sciortino ried jaghmel liberalita ma ibnu oltre dak li kien gia hallielu bit-testment minghajr ma jqajjem wisq ir-rabja ta' wliedu 'l ohra billi jimmaschera l-ghotja taht titolu oneruz, li mill-valur citat u n-nuqqas ta' tpartit veru hu lampantement.

Anki jekk tqis il-grad ta' parentela tal-partijiet fil-kuntratt li allura wiehed jista jifhem illi l-prezz ikun x'aktarx iktar baxx milli kieku wiehed qed jikkuntratta ma barranin, pero` f'dan il-kaz, il-valur dikjarat innifsu jismaschera r-relata u cioe d-donazzjoni li missieru ried jaghti lil ibnu.

L-esponenti ma jistax jissottometti illi s-simulazzjoni hi wahda assoluta fis-sens illi ma kien jezisti ebda kuntratt izda biss finzjoni ta' kuntratt. Il-grad ta' parentela u anki il-fatt illi fit-testment d-decurius rega pprefera lill-konvenut b'legati ohra juru illi l-partijiet tieghu jaghmlu kuntratt kif fil-fatt ghamlu izda mhux wiehed oneruz imma wiehed gratwitu. Dan il-kuntratt ta' donazzjoni mghotti biex jidher tpartit mhux illegali fih innifsu u ghalhekk ma jistax iwassal ghan-nullita assoluta tieghu. Ma tistax lanqas pero tintlaqa l-eccezzjoni tal-konvenuti illi t-talba attrici hi nulla ghax prova minn kawzali li twassal li s-simulazzjoni jirrendi l-kuntratt null. L-esponenti jissottometti illi t-talba attrici hi valida kwantu l-kuntratt ta' tpartit bejn Francesco Sciortino u Alfred Sciortino fil-31 ta' Dicembru 1988 hu null kwantu trasferiment oneruz izda validu kwantu att ta' donazzjoni.

Il-konvenuti pero jeccepixxu ukoll illi l-atturi ma ghandhomx interess jintavolaw il-kawza peress illi kienu accettaw il-wirt ta' missierhom. Din l-eccezzjoni tinbet mill-fatt illi fit-testment ta' Francesco Sciortino fl-artikolu 6 tat-testment tieghu ezenta lil uliedu mill-obbligu tal-kollazzjoni. Kwindi jekk jirrizulta illi l-atturi accettaw l-wirt, m'hemmx lok ghall-kollazzjoni tad-donazzjoni tal-art mertu



tal-kawza u ghalhekk l-atturi jonqoshom l-interess legali. Dan l-interess inghad fil-kawza Borg vs Scicluna deciza mill-Qorti tal-Appell fit-3 ta' Dicembru 1984 irid ikun tali illi biex wiehed imantni d-domanda gudizzjarja tieghu trid iggiblu rizultat utili u konkret. Ir-rizultat utili u konkret fid-domanda attrici hi illi b'din il-kawza l-art mertu tal-kawza ser tidhol lura fil-partimonju ta' Francesco Sciortino li tieghu l-kontendenti huma wliedu u minnha jmisshom parti l-atturi wkoll, jekk jinstab li huma ma accettawx il-wirt u ghalhekk ghandhom binarji legali successorji miftuha ghalihom.

L-esponenti jissottometti illi ma ngibitx prova cara illi l-atturi accettaw il-wirt ta' missierhom. Ingiebu provi li d-denunzja ta' missierhom thallset mill-assi tal-mejjet u fuq dan ftehm u l-kontendenti tant li ffirmaw skrittura quddiem in-Nutar Laferla fil-1994. Pero' dan mhux accettazzjoni tal-wirt kif tghid espressament, l-artikolu 33 (5) tal-Att XVII tal-1993 dwar it-taxxa fuq Dokumenti u Trasferimenti. Ma rrizultax illi l-bqija tal-flus fil-kont bankarju uniku tal-mejjet tqassmu bejn l-eredi. Anzi jirrizulta l-kuntrarju. Lanqas ma jirrizulta illi l-mobbli tal-mejjet missier il-kontendenti nqasmu. Kull ma ntqal mill-konvenut hu illi qabel il-mewt ta' missieru ttiehdu xi affarijiet minn daru. Pero ma jirrizultax li l-mobbli ta' missierhom inqasmu wara mewtu. Lanqas ma jirrizulta li nqasmu l-bqija tal-immobbli tal-mejjet. Il-korrispondenza esebita turi dan b'mod car. Li nqasam kienu l-legati li Francesco Sciortino halla lil uliedu, uhud minnhom gia fil-pussess taghhom. It-tqassim tal-legati ma jikkomportax accettazzjoni tal-wirt. Infatti l-artikolu 862 (1) jghid illi r-rinunzja ta' wirt ma jippruvax lill-eredi milli jitlob legat imholli lillu. Multo magis fejn l-eredi ghadu ma accettax il-wirt pero ma rrinunzjax ghalih anqas. Ma ngiebet ebda prova anqas illi xi wiehed mill-atturi ghandu fil-pussess tieghu xi parti mill-eredita kif jitlob l-artikolu 869 tal-Kodici Civili. Fil-kawza Mea et vs Borg deciza mill-Prim Awla tal-Qorti Civili fit-28 ta' Gunju 1952 il-Qorti qalet illi tirrikorri accettazzjoni ta' eredita meta l-werriet jaghmel xi att li bilfors ifisser li huwa ried jaccetta l-wirt u li ma kienx ikollu l-jedd li jaghmlu jekk mhux bhala werriet. Dan l-att irid ikun jimplika b'mod necessarju u inekwivokabbli l-volonta f'min jaghmlu li

jaccetta l-eredita b'mod li l-att ma jkunx konciljabbli ma volonta diversa. Il-prova ta' dan l-att ghandha ssir minn min jallega l-accettazzjoni u fid-dubju ghandha tigi eskluza favur is-successibbli u kontra min jallegaha. L-istess intqal fil-kawza Farrugia et vs Farrugia deciza fit-30 ta' April 1962. L-esponenti jissottometti illi l-konvenut ma nrexxilux jaghmel din il-prova.

Kwinda l-esponenti jissottometti illi l-atturi wrew li ghandhom interess jaghmlu l-azzjoni ghax ghadhom ma accettawx il-wirt. Il-kawza hi circoskritta biss ghat-talba tan-nullita tal-permuta u l-esponenti mhux ser imur oltre dan. Fil-kawza Joseph Grech vs Ludgarda Grech deciza mill-Qorti tal-Appell fil-11 ta' Jannar 1999 qalet illi anki domandi dikjaratorji huma permissibbli purche dawn huma preordinati ghal domanda ohra definittiva u finali. Pero l-Qorti trid tkun perswaza li min jaghmel id-domanda ghandu interess li din il-kawza tiffirma l-bazi ta' kawza ohra fil-futur liema interess ma ghandux ikun ipotetiku izda konkret.

Peress illi jidher illi l-atturi bl-otteniment ta' gudizzju f'din il-kawza fis-sens gia sottomess, ghandhom interess li jippromuovu kawza ohra biex jiprotegu d-drittijiet successorji taghhom, l-esponenti jissottometti illi l-eccezzjoni tal-konvenut dwar in-nuqqas ta' interess peress illi l-wirt gie accettat ghandha tigi respinta, salv u impregudikat id-drittijiet tal-partijiet fi kwistjonijiet successorji.

Ghalhekk l-esponenti jissottometti illi t-talba attrici ghandha tintlaqa fis-sens illi l-kuntratt ta' permuta bejn Francesco Sciortino u Alfred Sciortino tal-31 ta' Dicembru 1988 ghandu jigi dikjarat simulat u null kwantu kuntratt oneruz izda validu kwantu donazzjoni bejn Francesco Sciortino u Alfred Sciortino."

Din il-Qorti tosserva l-ewwelnett li, kwantu ghat-tieni eccezzjoni tal-konvenut kontenuta fin-nota ta' eccezzjonijiet tieghu tad-29 ta' Marzu 1993 kif ukoll kwantu ghall-eccezzjon ulterjuri sollevata mill-konvenut fid-9 ta' Jannar 1995, taqbel perfettament ma' dak li qal u

kkonkluda l-perit legali u ghalhekk m'ghandha xejn x'izzid ma' dak li qal l-istess perit legali. Waqt is-sottomissjonijiet verbali u fin-nota ta' sottomissjonijiet tal-konvenut pero` gie sottomess illi kull azzjoni possibbli dwar il-wirt li jista' jkollhom l-atturi tinsab preskritta bid-dekorrimet tal-perijodu ta' ghaxar snin – referenza din ghall-artikolu 845 tal-Kodici Civili. Dan il-perijodu pero` huwa wiehed ta' preskrizzjoni u mhux ta' dekadenza (ara **Elena Bonello vs Carmela Bruno Olivier et**, Vol. XXIX.ii.1249; **Salvino Ellul Bonici vs Marquis Paolo Apap Bologna et**, Vol. XLI.ii.1022; **Paolo Camilleri vs Antonio Camilleri**, Prim'Awla, 16 ta' Mejju 1983) u t-terminu gie interrott meta giet intavolata din il-kawza u semmai jerga' jibda jiddekorri meta tigi definittivament deciza.

Kwantu mbaghad ghall-mertu tal-kawza, fil-fehma tal-Qorti, wara li qieset dak kollu li ssottometta l-perit legali u dak li ssottomettew il-partijiet kemm verbalment kif ukoll fin-noti taghhom, hawn ghandna kaz ta' simulazzjoni assoluta. U hawn issir referenza ghas-sentenza citata miz-zewg partijiet fl-ismijiet **Maria Felicia Cremona et vs Michele Abela et** deciza mill-Qorti ta' l-Appell (Superjuri Civili) fis-27 ta' Gunju 1960 (Vol. XLIV.i.221):

**"Jekk il-partijiet f'kuntratt jikkonkludu apparentement bejgh li huma ma ridux u fil-fatt ma kellhomx intenzjoni li jikkonkludu kompro-vendita, imma riedu biss johlqu l-apparenza ta' bejgh, b'mod li l-apparenti bejjiegh ma riedx jisvesti ruhu mill-proprjeta` u lanqas l-apparenti xerrej ma ried jakkwista dik il-proprjeta`, l-att li sar hu simulat u nterament fittizju bhala kompro-vendita; u t-talba ghar-rexissjoni ta' dak l-att ghandha tigi milqugha fl-assenza ta' deduzzjoni u provi li verament kien kuntratt iehor.**

**Ghaldaqstant, jekk il-parti l-ohra ma tallegax u ma tippruvax illi l-intenzjoni kienet li jsir kuntratt iehor, per ezempju donazzjoni, anzi tkompli tinsisti li l-kuntratt kien ta' bejgh, u l-provi jkuru li bejgh ma kienx hemm, allura s-simulazzjoni hi assoluta u l-kuntratt ghandu jigi rexiss."**

Fin-nota ta' eccezzjonijiet u dikjarazzjoni guramentata tieghu l-konvenut jinsisti li l-kuntratt in kwistjoni kien verament wiehed ta' tpartit u huwa "ghall-grazzja ta' l-argument" biss li jissolleva li jekk wehed jaccetta li l-valur kien baxx allura jista' jinghad li l-kuntratt kien affett minn simulazzjoni relattiva u kien jammonta ghal donazzjoni. L-allegazzjoni tieghu li l-kuntratt seta' kien jammonta ghal donazzjoni pero` ma hi sostanzjata bl-ebda prova mressqa mill-konvenut. Anzi, filwaqt illi fl-affidavit ma jaghmilx l-icken referenza ghall-kuntratt, in kontro-ezami jaghmel referenza ghat-"tpartit" li ghamel ma' missieru u fl-ebda hin ma jallega li kien hemm donazzjoni jew li l-hsieb ta' missieru kien li jaghmillu donazzjoni.

Fis-sentenza precitata ntqal hekk:

**"Jekk huwa veru, kif anki l-konvenuti stess donnhom kienu kostretti li jikkoncedu, illi Joseph Abela u l-konvenuti fil-waqt stess li suppost kienu qeghdin jikkonkludu komprovendita, li skond il-ligi (art. 1397 Kod. Civ.) tittrasferixxi mal-kuntratt id-dominju tal-haga flimkien mad-dgawdija u l-pussess taghha, kellhom il-hsieb b'dan kollu illi l-haga ma tohrogx verament mid-dominju materjali u mill-pussess u d-dgawdija taghha da part tal-venditur, allura komprovendita vera u reali ma kienx hemm. Billi kkreaw l-apparenza taghha kien skop taghhom illi wara l-mewt tal-venditur il-konvenuti jibqghu jidhru bhala s-sidien b'dak it-titolu. Izda in kwantu din kienet l-intenzjoni, il-kuntratt ma kienx komprovendita, izda talvolta disposizzjoni 'causa mortis', li ma setghetx effikacement issir b'dak il-mezz.**

...

**Il-fatt illi l-partijiet fl-att impunjat setghu talvolta ghazlu mezz iehor genwin u reali li bih kienu jottjenu l-iskop taghhom ma jfisser xejn. Fl-esperjenza tal-hajja hija xorti tajba ghall-osservanza u ezekuzzjoni tal-ligi illi, bosta drabi, min jahseb biex jordixxi evazzjoni jew ksur taghha juza mezzi inidonei, jew bosta drabi jaghmel zbalji talvolta banali, li fortunatament jisfrattaw l-iskop tieghu."**

## Kopja Informali ta' Sentenza

Dak li ntqal fis-sentenza citata japplika *mutatis mutandis* ghall-kaz odjern. Ghalhekk meta jittiehdu l-provi u l-indizji kollha f'daqqa, din il-Qorti tikkonkludi li l-atturi rnextielhom jippruvaw illi l-att impunjat kien fittizju u ghalhekk it-talbiet taghhom ghandhom jigu milqugha.

Ghal dawn il-motivi:-

Tiddeciedi billi tilqa' t-talbiet attrici, tichad l-eccezzjonijiet l-ohra kollha tal-konvenut u ghalhekk:

(1) Tiddikjara li l-kuntratt ta' tpartit tal-31 ta' Dicembru 1988 in atti Nutar Dottor Antoine Agius kien fittizju u b'hekk simulat; u

(2) Konsegwentement tiddikjara illi l-imsemmi att huwa null u bla effett.

Bl-ispejjez kontra l-konvenut.

**< Sentenza Finali >**

-----TMIEM-----